

کا دروازہ کھلا، ان کی بیوی نکلیں۔ جب میں نے انھیں خط دیا اور بتایا کہ میں جیل سے آیا ہوں۔ انھوں نے جھٹ سے دروازہ بند کیا۔ جلدی جلدی خط پڑھا اور پڑھنے کے بعد زار و قطار رونے لگیں۔ میں ایک گھنٹہ ٹھہرا۔ میں نے دلاسے کے الفاظ کہے۔ لیکن وہ روتی تھیں اور کچھ بول نہ سکتی تھیں مجھے خیال ہوا کہ سردار جی جیل میں اتنے پریشان نہیں ہیں جتنی ان کی بیوی۔ میری کچھ سمجھ میں نہ آیا کہ کیا کروں اور پھر ان سے اجازت لے کر واپس ہو گیا کیونکہ اگلی صبح مجھے اکولا جانا تھا۔ سردار جی کی بیوی کی تصویر آج تک میری آنکھوں کے سامنے ویسی ہی ہے۔ میں نے اُن کے لئے بڑی دعائیں مانگیں۔

ہاں تو میں شنکر کی بات کر رہا تھا بیچ میں سردار جی آگئے اور ان کے ساتھ شکور، جتن بیج بھائی، جسانی اور کتنے لوگ یاد آئے۔ ہاں تو ابھی جیل میں شنکر کی پڑھائی زوروں پر تھی سردار جی بھی گناہ خانے کے ایک فرد ہو گئے تھے۔ سردار جی ویسے تو زیادہ مذہبی آدمی نہیں معلوم ہوتے تھے لیکن جب میں شنکر کو پڑھاتا تو وہ اکبر بیٹھ جاتے اور بیچ بیچ میں دخل دیتے اور گرونانک اور گرو گوبند سنگھ کے حوالے دیتے۔

جب میں شنکر کو دنیا کے مذاہب کے بارے میں بتا رہا تھا تو مجھے بڑی پریشانی ہوئی کیونکہ میں جتنا ”آجکیٹو“ ہونے کی کوشش کرتا تھا سردار جی اتنا ہی ”سبکیٹو“ طرح سے بسکھ ازم کی بات کرتے اور بلاوجہ تمام مذاہب کا تقابل کرتے اور ثابت کرتے کہ بسکھ مذہب سب سے اچھا ہے۔ ایک دن شنکر نے بڑے مزے کی بات کہی بولا ”سردار جی! اگر تمہارے مذہب کو ماننے سے آدمی بسکھ ہونے پر مجبور نہ ہو تو میں یقیناً تمہارا دھرم سوئیکار کر لوں گا۔“

سردار جی نے بڑی سنجیدگی سے کہا۔ ”لیکن بادشاہو! اگر ہمارا دھرم مانو گے تو بسکھ تو ہونا ہی پڑے گا۔“

شنکر نے کہا ”بسکھ تو میں ہرگز نہیں ہو سکتا۔“

ہاں تو شنکر کی پڑھائی بھی چلتی رہی اور سردار جی کی تبلیغ بھی۔

غرض شنکر کے سلسلے میں، میں نے جو نصاب بتایا تھا اس کی پابندی کی شیکسپیر اور ہرنارڈ شلے ڈراموں کو کہانی کے روپ میں سنایا۔ میرے پاس ہرنارڈ شلے کے چار ڈرامے تھے میں نے